



QORTI TA' L-APPELL KRIMINALI

**S.T.O. Prim Imhallef Joseph Azzopardi
Onor. Imhallef Joseph Zammit McKeon
Onor. Imhallef Giovanni M. Grixti**

Seduta ta' l-Erbgha 15 ta` Jannar 2020

**Att ta' Akkuza
(Ammissjoni)
Nru. 8/2014**

Ir-Repubblika ta' Malta

v.

Christopher Bartolo

Il-Qorti :

I. Preliminari

Rat ir-rikors li pprezenta l-appellant fl-20 ta` Awissu 2019 fejn, ghal serje ta` ragunijiet li kienu ndikati u mfissra fir-rikors, allega ksur tal-Art 39 u 45 tal-Kostituzzjoni ta` Malta, u ksur ta` l-Art 14 abbinat mal-Art 6 tal-Konvenzjoni Ewropea ghall-Protezzjoni tad-Drittijiet tal-Bniedem u tal-Libertajiet Fondamentali. Ghalhekk talabha sabiex abbazi tal-Art 46(3) tal-Kostituzzjoni ta` Malta taghmel referenza lill-Prim`Awla tal-Qorti Civili (Gurisdizzjoni Kostituzzjonali) sabiex din taccerta jekk abbazi tal-kwistjonijiet li ssemew fir-rikors sehhewx il-vjolazzjonijiet minnu lamentati.

Rat id-digriet taghha tat-28 ta` Awissu 2019.

Rat ir-rikors li pprezenta l-Avukat Generali fid-29 ta` Awissu 2019.

Rat id-digriet taghha tad-9 ta` Settembru 2019 dwar dan ir-rikors tal-Avukat Generali.

Rat ir-risposta li pprezenta l-Avukat Generali fit-30 ta` Settembru 2019 ghar-rikors li pprezenta l-appellant fl-20 ta` Awissu 2019, skont kif kien awtorizzat bid-digriet taghha tad-9 ta` Settembru 2019.

Semghet is-sottomissjonijiet li ghamlu d-difensuri fl-udjenza tat-23 ta` Ottubru 2019.

Rat id-digriet li tat fl-istess udjenza fejn halliet ir-rikors ghal provvediment ghal-lum.

Rat l-atti.

II. Ir-ragunijiet tar-rikorrent

Sejra taghmel *seriatim* **sintesi** tar-ragunijiet li gab l-appellant sabiex jiggustifika t-talba ghar-referenza.

1. Stqarrijiet quramentati

L-appellant jissottometti li ghalkemm bhala fatt huwa rrilaxxa zewg stqarrijiet, fil-kaz tal-ewwel stqarrija ma kienx inghata l-opportunita` ta` access ghal assistenza legali, waqt li fil-kaz tat-tieni stqarrija, ma nghatax l-opportunita` li jkollu avukat prezenti waqt l-interrogazzjoni. Ghalhekk talab referenza sabiex qorti ta` gurdizzjoni kostituzzjonali u/jew konvenzjonali tiddikjara jekk kenitx sehhet lezjoni tal-jeddijiet fundamentali tieghu hekk kif dawn huma imharsa bl-Art 6 tal-Konvenzjoni Ewropea ghall-Protezzjoni tad-Drittijiet tal-Bniedem u Libertajiet Fondamentali ("**il-Konvenzjoni**") u bl-Art 39 tal-Kostituzzjoni ta` Malta ("**il-Kostituzzjoni**"). In segwitu z-zewg stqarrijiet kienu kkonfermati mill-appellant bil-gurament quddiem il-Qorti tal-Magistrati.

Jirreferi ghas-sentenza li tat il-Qorti Kostituzzjonali fil-kawza fl-ismijiet "**Paul Anthony Caruana vs Avukat Generali**" fil-31 ta` Mejju 2019, fejn inghad illi l-fatt *ut sic* li ma tkunx inghatat l-assistenza legali mhuwiex fih innifsu ksur tal-jedd ghal smigh xieraq, izda l-kwistjoni ghandha tkun meqjusa skont il-fatti u c-cirkostanzi tal-kaz. Li l-persuna arrestata tkunx persuna vulnerabbli hija konsiderazzjoni importanti. Fuq kollox pero` fl-apprezzament dwar jekk il-jedd ghal smigh xieraq ikunx gie vjolat inkella le, qorti kompetenti ghandha tqis il-procediment kriminali tal-persuna koncernata fl-intier tieghu.

L-appellant josserva li fil-kaz tieghu kien diga` dikjarat mill-Qorti Kostituzzjonali li z-zewg stqarrijiet li kien irrilaxxja kienu lesivi ghall-jedd tieghu ghal smigh xieraq. Ghalhekk dik il-lezjoni kellha testendi ukoll ghall-fatt li dawn iz-zewg stqarrijiet kienu gew konfermati bil-gurament minnu quddiem il-Magistrat.

Jishaq illi mill-provi kien jirrizulta li l-kondizzjoni medika tieghu fiz-zmien meta saru l-interrogazzjonijiet kienet gravi tant li kienet qeghda tikkawza ghad-detriment tieghu ugigh kbir, ansjeta` u dipressjoni, materji dawn li – skont l-appellant – kienu jaghmluh persuna vulnerabbli.

Skont l-appellant, anke l-istqarrijiet guramentati kienu jikkostitwixxu lezjoni tal-jedd tieghu ghal smigh xieraq.

2. Ir-rwoli tal-Avukat Generali

L-appellant jilmenta wkoll bil-fatt li l-Avukat Generali ghandu rwoli, funzjonijiet u dmirijiet diversi, li mhux kompatibbli ma` xulxin, anzi jmorru kontra xulxin, jikkostitwixxi ksur tal-jedd tieghu ghal smigh xieraq.

Ighid li mhux accettabbli li l-Avukat Generali bhala Prosekutur Ewlieni "*jezercita dawk s-setghat skont il-gudizzju personali tieghu*" u li "*m'ghandhu jkun suggett ghal ebda ordni jew kontroll minn xi persuna jew awtorita*" mbaghad fl-istess waqt huwa l-konsulent legali tal-Gvern u ghandu r-rapprezentanza gudizzjarja tal-Gvern. Il-funzjonijiet huma nkompatibbli.

Jissottometti li fis-sistema legali taghna, il-Prosekuzzjoni ghandha jkollha grad ta' oggettivita jew ta` mparzjalita skont l-Art 346 tal-Kodici

Kriminali. Fejn jidhol il-jedd ghall-assistenza ta` avukat, jimmanifesta ruhu, skont l-appellant, il-konflitt bejn ir-rwol tal-Avukat Generali bhala Prosekutur Pubbliku u bhala Rapprezentant tal-Gvern.

Ighid illi r-rwoli konfliggenti tal-Avukat Generali huma ta` pregudizzju ghalih ghaliex bhala konsulent tal-Gvern l-Avukat Generali ghandu l-obbligu li jipproponi u japprova legislazzjoni, meta mbaghad se jkun hu li japplika dik il-legislazzjoni.

L-appellant jiccita lill-Prim Imhallef Emerits Professur John J. Cremona meta dan ighid :-

" ... as a legal counsellor to the Government, and at the same time an author of all the law projects, he occupies an ideal position to influence the course of criminal legislation.

...

The Attorney General should not be in a position to both influence criminal laws in the legislative branch and then utilize such function before the judicial organ of the State."

L-appellant ikompli josserva li dan kollu jmur kontra l-principju tas-separazzjoni tal-poteri, u allura anke minhabba f` hekk, hemm ksur tal-jedd tieghu ghal smigh xieraq. Ghalkemm huwa minnu li legalment l-Avukat Generali ghandu l-indipendenza tieghu garantita bl-Art 91(3) tal-Kostituzzjoni, fir-realta` din il-indipendenza ma tezistix minhabba r-rwol tieghu bhala konsulent u bhala rapprezentant tal-Gvern. L-appellant jirreferi ghas-sentenzi : **Il-Pulizija vs Edward Cassar et** deciza mill-Qorti tal-Appell Kriminali fil-25 ta' Gunju 1986 ; u **Alan Mifsud et vs l-Avukat Generali** deciza mill-Qorti Kostituzzjonali (Vol LXXIV.I.227)

L-appellant jishaq illi ghadd kienu l-pronunzjamenti tal-ECtHR dwar il-principju ta' *audi alteram partem* u tal-*equality of arms*. In partikolari jirreferi ghas-sentenzi : **Kress vs France** deciza fis-7 ta' Gunju 2001 ; u **Borgers vs Belgium** deciza fit-30 ta' Ottobru 1991.

3. Is-sentenza tal-Qorti Kostituzzjonali : Brian Vella vs Avukat Generali

Jissottometti li f`dik il-kawza il-Qorti Kostituzzjonali ppronunzjat ruhha diversament milli kienet ghamlet fil-kawzi kostituzzjonali li kien ipprezenta hu.

Infatti – jikkontendi l-appellant – illi kontra dak li sar fil-kawza ta` Brian Vella, fil-kaz tieghu, ma kienx ordnat it-thassir tas-sentenza fil-procediment kriminali, izda kien ordnat biss li z-zewg stqarrijiet li kien irrilaxxa jitnehhew mill-atti tal-kawza kriminali.

Ghalih dak il-fatt jikkostitwixxi diskriminazzjoni bla gustifikazzjoni. Li jfisser li kien hemm ksur tal-jeddijiet fundamentali tieghu skont l-Art 39 u 45 tal-Kostituzzjoni, u l-Art 14 abbinat mal-Art 6 tal-Konvenzjoni.

Jissottometti li ghall-fini ta` l-Art 14 tal-Konvenzjoni, il-Qorti trid z-zomm quddiemha tlett elementi : i) li l-ilment jehtieg li jkun marbut ma` xi jedd iehor imhares mill-Konvenzjoni ; ii) li l-kawzali tad-diskriminazzjoni hija biss ndikattiva, fis-sens illi tista` tkun aktar wiesa` mill-kawzali ndikata fl-Art 45 tal-Kostituzzjoni ; u iii) li t-trattament differenti bejn kategorija u ohra ta` persuni trid tkun legittima u ragjonevoli ; ghalhekk mhux kull trattament differenti jwassal ghal sejbien ta` trattament diskriminatorju. Jirreferi ghad-decizjonijiet tal-ECTHR : **Kafkaris vs Cyprus** ; u **Thlimmenos vs Greece**

4. Kap 537 tal-Ligijiet ta' Malta

L-appellant jirreferi ghal talba – li din il-Qorti kienet cahdet – sabiex il-Qorti Kriminali tassumi l-funzjoni ta' Qorti dwar id-Droga, u tirreferieh lill-Bord ta' Riabilitazzjoni ta' Persuni li Nqabdu bid-Droga, skont l-Art 8 tal-Kapitolu 537 tal-Ligijiet ta' Malta.

Filwaqt li jikkontesta d-digriet tac-cahda, l-appellant jirreferi ghall-procediment ta` referenza kostituzzjonali fl-ismijiet **Il-Pulizija vs Mario Zammit**, u jissottometti li ma hemm xejn fil-ligi li jeskludi l-applikazzjoni tal-Kap 537 fil-kazi li jkunu pendenti quddiem il-Qorti Kriminali. Ighid li l-ligi titkellem dwar il-kwantita ta' droga li tkun jew ma tkunx sejra taqbez l-linji gwida, izda ma titkellimx dwar jekk persuna tkun akkuzata quddiem il-Qorti tal-Magistrati jew il-Qorti Kriminali. Ghalhekk l-argument li ghamlet din il-Qorti sabiex tichad it-talba tal-appellant tohloq diskriminazzjoni serja ghaliex l-applikazzjoni tal-Kap 537 tkun qeghda tiddependi biss fuq jekk il-persuna tkunx giet iprocessata quddiem il-Qorti Kriminali jew le, liema diskrezzjoni hija mhollija f`idejn l-Avukat Generali.

L-appellant jishaq li dan ma kienx l-ispirtu ta' l-ligi.

Tant huwa hekk – ikompli jghid – illi anke fl-Art 22(2B) tal-Kap 101 tal-Ligijiet ta' Malta, fir-rigward tal-piena, anke jekk persuna tkun instabet hajta mill-Qorti Kriminali, dik il-persuna tista` tinghata l-piena ravvizata daqs li kieku instabet hatja mill-Qorti tal-Magistrati u mhux mill-Qorti Kriminali.

5. L-akkreditament tal-laboratorji forensici

L-appellant jissottometti li skont il-Legislazzjoni Sussidjarja 460.31 fornituri ta' servizzi forensici jistghu jwettqu attivitajiet tal-laboratorju jekk jigu akkreditati mill-korp ta' akkreditament nazzjonali. Fil-kaz tal-lum, id-droga li nstabet ghandu kienet analizzata mill-espert Godwin Sammut go laboratorju li fiz-zmien in kwistjoni ma kienx akkreditat. Ghalhekk l-analizi ta` droga go laboratorju mhux akkreditat iwassal ghal nuqqasijiet u pregudizzju ghalih billi jikser id-drittijiet fundamentali tieghu stante nuqqas ta' konformita mal-istandards necessarji.

III. Ir-risposta tal-Avukat Generali

L-Avukat Generali jaghmel osservazzjonijiet ta` natura preliminari. Imbaghad iwiegeb ghall-ilmenti li fuqhom l-appellant qed jitlob ir-referenza.

1. Osservazzjonijiet preliminari

L-Avukat Generali jirrimarka li qabel ma tikkunsidra t-talba ghal referenza li ressaq l-appellant, il-Qorti ghandha tqis illi l-aggravju tal-appell kien limitat ghall-kwistjoni ta` jekk il-piena li kienet inflitta mill-Ewwel Qorti fil-konfront tieghu kenitx jew le eccessiva. Quddiem l-Ewwel Qorti l-appellant ghazel li jammetti l-akkuzi. Ghalhekk illum ma hemm ebda skop li tintlaqa` t-talba ghal referenza.

Jikkontendi li l-appellant diga` ghamel kawza kostituzzjonali fejn talab sabiex ikun dikjarat li fil-procediment odjern kien garrab lezjoni tal-jeddijiet fundamentali tieghu ghal smigh xieraq. F` dik il-kawza kien hemm

sentenza li saret gudikat (**Christopher Bartolo vs Avukat Generali u l-Kummissarju tal-Pulizija**, deciza mill-Qorti Kostituzzjonali fil-5 ta' Ottobru 2018).

Isostni illi kieku ried l-appellant seta` ressaq l-ilmenti kollha li abbazi taghhom qed jitlob ir-referenza f`dak il-procediment, izda ma ghamel xejn minn dan.

Jishaq li t-talba nfisha hija ntempestiva ghaliex fis-sentenza tal-Qorti Kostituzzjonali appena citata li fiha kien involut l-appellant inghad : *"f'dan l-istadju ma jistax jinghad jekk kienx hemm lezjoni ta' dan d-dritt fundamentali tar-rikorrent peress li l-proceduri kriminali ghadhom pendenti."*

2. Osservazzjonijiet dwar l-ilmenti

Sejra tghaddi issa sabiex taghmel **sintesi** tar-ragunijiet *seriatim* li gab l-Avukat Generali sabiex isostni l-opposizzjoni tieghu ghat-talba ghar-referenza.

a) L-istqarrijiet

Dwar dan l-ilment, l-Avukat Generali jirrileva illi meta l-kaz wasal quddiem il-Qorti Kriminali, l-appellant kien diga` registra l-ammissjoni tieghu ghall-imputazzjonijiet kollha. Apparti dan, kien wara talba tal-appellant innifsu li sar ukoll *pre-sentencing report*, ghall-fini ta` kalibrazzjoni tal-piena.

Ighid illi fis-sentenza taghha l-Qorti Kostituzzjonali kienet iddikjarat li l-istqarrijiet li kien irrilaxxja kienu lezivi ghad-dritt tieghu ta` smigh xieraq. Pero` kienet ukoll tal-fehma li l-azzjoni tieghu kienet intempestiva billi l-proceduri kriminali kienu ghadhom ghaddejin. L-Avukat Generali jiccita din il-gurisprudenza tal-Qorti Kostituzzjonali : **Il-Pulizija vs Amanda Agius** deciza fit-22 ta' Frar 2013 ; **Il-Pulizija vs Tyrone Fenech** deciza fit 22 ta Frar 2013 ; u **Il-Pulizija vs Renald Baldacchino** deciza fis-6 ta' Frar 2015.

Dwar l-allegata vulnerabilita` tal-appellant minhabba l-qaghda ta` sahha tieghu li baqghet sejra lura, l-Avukat Generali osserva li l-element tal-vulnerabilita` huwa biss fattur wiehed li jrid ikun ikkonsiderat. Fil-kaz ta` **Beuze vs Belgium** (App. No. 71409/10) l-ECtHR irriteniet li ghall-fini

tal-lezjoni tal-jedd ghal smigh xieraq, il-process kollu u cioe` fit-totalita` tieghu ghandu jitqies mhux incident wiehed bhal meta l-persuna koncernata tkun bla avukat waqt l-interrogatorju. Jirreferi wkoll ghal **Farrugia vs Malta** li kienet deciza mill-ECtHR fl-4 ta' Gunju 2019.

b) Ir-rwoli tal-Avukat Generali

Dwar dan l-ilment, l-Avukat Generali jirribatti billi jghid illi fl-ebda mument l-appellant ma spjega kif, fil-kaz tieghu, r-rwoli li ghandu (u cioe` tal-Avukat Generali) qeghdin jikkawzaw xi tip ta' ksur tad-drittijiet fundamentali tieghu, inkluz dak ghal smigh xieraq. Ir-rwol tieghu fil-qasam civili u kostituzzjonali mhuwiex l-istess bhal dak ta' avukat ta' parti fil-privat. Dan huwa esplicitament rifless fl-Art 91A tal-Kostituzzjoni.

**c) Is-sentenza tal-Qorti Kostituzzjonali :
Brian Vella vs Avukat Generali**

Dwar dan l-ilment, l-Avukat Generali jirrimarka li l-appellant ma fissirx ma` liema disposizzjoni kien qed jorbot l-ilment tieghu, ghaliex sabiex jista` jinghad li sehhet diskriminazzjoni, irid jintwera bilfors li l-imgieba diskriminatorja taqa` taht wahda mir-ragunijiet moghtija mill-Art 45(3) tal-Kostituzzjoni. Minn dan l-appellant ma ghamel xejn.

L-istess ighodd ghal fejn si tratta tal-Art 14 tal-Konvenzjoni. Anke f`dan il-kaz l-appellant ma mputax id-diskriminazzjoni ma` xi wahda elenkati. L-Avukat Generali jirreferi ghas-sentenzi tal-Qorti Kostituzzjonali : **Ivan Vella vs Avukat Generali** deciza fil-25 ta' Novembru 2011 ; **Angelo Xuereb vs Kummissarju tal-Pulizija** deciza i fis-17 ta' Frar 1999 ; **Enrietta Bianchi et vs Avukat Generali et** deciza fl-24 ta' Gunju 2011 ; u ghas-sentenza tal-ECtHR : **Abdulaziz, Cabales and Balkandali vs The United Kingdom**.

L-Avukat Generali jkompli josserva li skont ir-Reg 5(1) tal-Avviz Legali 279 tal-2008, ordni li bih kwistjoni tigi mibghuta quddiem il-Prim Awla tal-Qorti Civili (Sede Kostituzzjonali) ghandu jkun fih b`mod konciz u car il-fatti u c-cirkostanzi li minnhom tinholoq l-kwistjoni. Pero` f`dan il-kaz fit-talba li qeghda ssir mill-appellant ma hemmx indikazzjoni cara ta' x`inhi l-kwistjoni li huwa jrid li tintbaghat lill-Prim Awla tal-Qorti Civili (Sede Kostituzzjonali).

d) Kap 537 tal-Liqijiet ta' Malta

Anke fil-kaz ta' dan l-ilment, l-Avukat Generali jirrileva li f'ebda mument l-appellant ma kkwalfika skont liema kawzali kien qed jallegra li garrab trattament diskriminatorju.

e) L-akkreditament tal-laboratorji forensici

Dwar dan l-ahhar ilment, l-Avukat Generali jissottometti li fl-ebda mument tal-procediment penali li kien istitwit kontrih sal-lum ma lment dwar il-metodologija jew xort'ohra tal-analizi tad-droga. Anzi sahaq li seta' jibbenefika mill-Art 29 tal-Kap 101, minhabba l-informazzjoni li ghadda lill-pulizija dwar it-traffikant.

Dwar id-Decizjoni Qafas tal-Kunsill tal-UE 2009/905/GAI tat-30 ta' Novembru 2009, l-Avukat Generali jsostni li din tapplika biss ghal attivitajiet tal-laboratorji li jirrizultaw fi (a) profil tad-DNA u b) data dattiloskopika. Ghalhekk ma ghandha x'taqsam xejn f'dan il-kaz.

IV. Dritt

Fil-kaz ta' talba ghal referenza dwar allegat ksur tad-disposizzjonijiet tal-Kostituzzjoni dwar jeddijiet fundamentali, il-materja hija regolata bl-**Art 46(3) tal-Kostituzzjoni** li jghid :-

Jekk f'xi proceduri f'xi qorti li ma tkunx il-Prim'Awla tal-Qorti Civili jew il-Qorti Kostituzzjonali tqum xi kwistjoni dwar il-ksur ta' xi waħda mid-disposizzjonijiet tal-imsemmija artikoli 33 sa 45 (magħdudin), dik il- qorti għandha tibgħat il-kwistjoni quddiem il-Prim'Awla tal-Qorti Civili kemm-il darba fil-fehma tagħha t-tqanqil tal-kwistjoni ma tkunx semplicement frivola jew vessatorja ; u dik il-qorti għandha tagħti d- decizjoni tagħha fuq kull kwistjoni mibgħuta quddiemha skont dan is- subartikolu u, bla ħsara għad-disposizzjonijiet tas-subartikolu (4) ta' dan l-artikolu, il-qorti li quddiemha tkun qamet il-kwistjoni għandha tiddisponi mill-kwistjoni skont dik id-decizjoni.

Fil-kaz ta` talba ghal referenza dwar allegat ksur tad-disposizzjonijiet tal-Konvenzjoni dwar jeddijiet fundamentali, il-materja hija regolata bl-**Art 4(3) tal-Kap 319** li jghid :-

Jekk f'xi procedimenti f'xi qorti li ma tkunx il-Prim'Awla tal-Qorti Civili jew il-Qorti Kostituzzjonali tqum xi kwistjoni dwar il-ksur ta' xi wiehed mid-Drittijiet tal-Bniedem u Libertajiet Fundamentali, dik il-qorti ghandha tibghat il-kwistjoni quddiem il-Prim' Awla tal-Qorti Civili kemm-il darba fil-fehma taghha t-tqanqil tal-kwistjoni ma tkunx semplicement frivola jew vessatorja ; u dik il-qorti ghandha taghti d-decizjoni taghha fuq kull kwistjoni mibghuta quddiemha skond dan is-subartikolu u, bla hsara ghad-disposizzjonijiet tas-subartikolu (4), il-qorti li quddiemha tkun qamet il-kwistjoni ghandha tiddisponi mill-kwistjoni skond dik id-decizjoni.

V. Konsiderazzjonijiet ta` din il-Qorti

Jidher minn dawn iz-zewg disposizzjonijiet li meta jsir ilment dwar allegat ksur ta` jeddijiet fundamentali mharsa bil-Kostituzzjoni u/jew mill-Konvenzjoni, il-funzjoni ta` din il-Qorti hija mqeghda f` parametri stretti.

Il-Qorti m` ghandhiex gurdizzjoni li tiddeciedi dwar jekk l-allegat ilment huwiex fondat jew le **fil-mertu**.

Il-kompitu taghha huwa cirkoskritt u limitat biex tghid jekk talba li tkun saret lilha sabiex taghmel referenza dwar allegat/i ilment/i ta` ksur ta` jeddijiet fundamentali tutelati bil-Kostituzzjoni u/jew bil-Konvenzjoni lill-qorti kompetenti tkunx frivola jew vessatorja. Meta tkun tal-fehma li t-tqanqil ta` l-kwistjoni kostituzzjonali u/jew konvenzjonali ma jkunx frivolu jew vessatorju, allura tkun trid taghmel ir-referenza lill-Prim` Awla tal-Qorti Civili (Sede Kostituzzjonali). Jekk jidhrilha li t-talba tkun frivola jew vessatorja jew it-tnejn, allura t-talba ghar-referenza tieqaf hemm ghaliex minn dak il-provvediment ma hemmx appell. Fil-kaz li jkun hemm referenza, id-decizjoni ta` l-Prim` Awla tal- Qorti Civili jew, jekk ikun hemm appell, tal-Qorti Kostituzzjonali, tkun torbot lill-Qorti Referenti.

Tajjeb jinghad illi l-kliem "frivolu" jew "vessatorju" ghandhom tifsira preciza. Ifissru illi l-kwistjoni li tkun giet issollewata tkun proceduralment mhux rilevanti ghall-procediment fejn tkun tqajjmet. Il-kelma "frivola" ghandha tifsira fis-sens li l-kwistjoni tkun minghajr pregju jew valur, vana, nieqsa mis-serjeta`, manifestament nieqsa mis-sens u b`hekk

m`ghandhiex tinghata attenzjoni jew konsiderazzjoni. Fil-kaz tal-kelma "vessatorja" din tfisser minghajr ragunijiet sufficjenti u bl-iskop li ddejjaq u tirrita lill-kontroparti.

Dan premiss, il-Qorti tqis illi **bhala fatt** it-talba ghar-referenza saret mill-appellant, fl-istadju tat-trattazzjoni tal-appell tieghu minn sentenza li kienet tat il-Qorti Kriminali wara ammissjoni tal-istess appellant.

Mhuwiex kontestat li l-appell li kien interpost mill-appellant quddiem din il-Qorti huwa limitat ghall-kwistjoni tal-piena. Infatti fir-rikors tal-appell l-appellant talab ir-riforma tas-sentenza moghtija mill-Qorti Kriminali fis-sens illi filwaqt li talab li tkun ikkonfermata d-dikjarazzjoni ta` htija skont l-akkuzi dedotti kontra tieghu, tkun mibdula l-piena li kienet inflitta.

Fil-kors tat-trattazzjoni tar-rikors odjern, irrizulta li l-appellant kien diga` ntavola kawza kostituzzjonali fl-ismijiet **Christopher Bartolo vs Avukat Generali** li kienet deciza mill-Qorti Kostituzzjonali fil-5 ta' Ottobru 2018.

Minn qari tas-sentenza li tat il-Qorti Kostituzzjonali, jirrizulta li l-Qorti ghamlet il-konsiderazzjonijiet taghha dwar l-istqarrijiet li kienu rilaxxjati mill-appellant. Wara li sabet li kien seh ksur tal-jedd tieghu ghal smigh xieraq kif imhares bil-Kostituzzjoni u bil-Konvenzjoni, ir-rimedju li nghata kien illi z-zewg stqarrijiet li kien irrilaxxja kellhom jigu sfilzati mill-atti tal-process kriminali. Fil-fatt hekk sar tant li dawk l-istqarrijiet ma jaghmlux aktar parti mill-atti. Jirrizulta wkoll li ghalkemm laqghet l-eccezzjoni tal-Avukat Generali dwar l-intempestivita` tal-proceduri kostituzzjonali, il-Qorti ghamlet l-konsiderazzjonijiet taghha dwar dak li kien mistqarr mill-appellant bil-gurament quddiem il-Magistrat.

Din il-Qorti ghalhekk tqis li l-kwistjoni tal-istqarrijiet guramentati kienet indirizzata mill-Qorti Kostituzzjonali u mhux lok li terga` ssir referenza dwar materja li diga` nghatat konsiderazzjoni.

Dwar il-materji **l-ohra** sollevati mill-appellant, il-Qorti tosserva li, anke waqt id-dibattiment bil-fomm tar-rikors odjern, l-appellant baqa` ma spjegax ghaliex talab li ssir referenza kostituzzjonali meta l-appell tieghu mis-sentenza li tat il-Qorti Kriminali kienet **limitat** ghall-piena.

Din il-konsiderazzjoni tghodd ukoll anke ghall-ilment kostituzzjonali u/jew konvenzjonali li ghamel l-appellant dwar l-applikazzjoni tal-Kap 537.

Tosserva biss b`kawtela li b`rikors separat li pprezenta fl-14 ta` Novembru 2019, l-appellant, ghar-ragunijiet li semma, talab ir-revoka *contrario imperio* tad-digriet li tat din il-Qorti fit-3 ta` April 2019, ghal liema digriet li ghalih irrefera l-appellant fir-rikors odjern, liema talba ghar-revoka kienet opposta mill-Avukat Generali, liema rikors ghar-revoka ghandu jkun trattat fl-udjenza tal-lum skont id-digriet taghha tal-25 ta` Novembru 2019.

Meta tqis l-assjem ta` fatti u cirkostanzi attinenti ghar-rikors odjern, din il-Qorti tghid li quddiemha ghandha kwistjoni **serja** ta` rilevanza.

Tqis ukoll fil-konsiderazzjonijiet taghha ta` x`ghandu jkun kwalifikat bhala frivolu jew vessatorju l-fatt illi la quddiem il-Qorti Strutturja, la quddiem il-Qorti Kriminali, u lanqas fir-rikors tal-appell ma lmentha l-appellant dwar xi wahda mill-kwistjonijiet li abbazi taghhom talab ir-referenza.

Lanqas ma spjega l-appellant ghaliex fil-procediment kostituzzjonali u konvenzjonali li kien istitwixxa (*supra*) **ma kienux inkluzi** l-kwistjonijiet li abbazi taghhom illum qieghed jitlob ir-referenza.

Anke hawn tidhol il-kwistjoni ta` dak li huwa frivolu u vessatorju.

Fis-sentenza taghha l-Qorti Kostituzzjonali *inter alia* qalet hekk :-

"Din il-Qorti ma taqbel xejn ma' din it-tezi li fil-fehma taghha hija fattwalment u legalment insostenibbli, anke jekk jigi kkonsidrat li huwa minnu li qabel ma ttiehdet l-ewwel stqarrija huwa kien ghadu gej mill-isptar fejn kien qed jiehu trattament mediku u anke jekk l-istqarrijiet jitiqiesu bhala vjolattivi tal-artikolu konvenzjonali fuq citat, dan il-fatt ma jstax idghajjed l- effetti legali tal-ammissjonijiet quddiem il-qorti kriminali meta allura r-rikorrent kien legalment assistit matul dawk il-proceduri. Fil-fehma ta' din il-Qorti jirrizuta car li l-ghazla tar-rikorrent li jammetti ghall-akkuzi kienet ittiehdet meta kien legalment assistit u meta wkoll il-qorti kienet tatu zmien sabiex jahsibha sewwa, fatt li jindika li dik il-qorti kienet qed taghtih l- opportunita` li jirtira l-ammissjoni tieghu; izda ir-rikorrent baqa'

jinsisti fuq l-ammissjoni tieghu, ovvjament bi scop li jottjeni mitigazzjoni tal-piena. Dawn il-konsiderazzjonijiet huma sorretti ukoll mill-fatt li, meta r-rikorrent kien deher quddiem il-Qorti tal-Magistrati, huwa naqas milli jattakka l-validita` tal-istqarrijiet maghmula minnu u kkonfermati minnu bil-gurament quddiem il-magistrat inkwirenti. Li kieku r-rikorrent verament hass li l-istqarrijiet ittiehdu b'lezjoni tad-drittijiet fundamentali tieghu, kien mistenni li mill-bidu tal-proceduri kriminali meta allura kien legalment assistit, huwa jew jattakka l-validita` tal-istqarrijiet bi proceduri kostituzzjonali jew ma jammettix ghall-akkuzi, izda huwa ghazel it-triq li jammetti, u ma hemm xejn li jsostni t-tezi tieghu li l-ghazla li jammetti ma kinitx wahda libera. Fid-dawl ta' dawn il-konsiderazzjonijiet din il-Qorti tqis bhala gratuwita u mhux sorretta mill-provi l-osservazzjoni tal-ewwel qorti li l-ghazla li r-rikorrent jammetti saret meta huwa kien "kompletament vulnerabbli ghall-poter tal-Istat", anzi din tinsab kontradetta mill-fatt pacifiku li matul il-proceduri kriminali u allura meta ammetta ghall-akkuzi ghal diversi drabi huwa kien dejjem assistit minn avukat."

Wara li qieset b`reqqa l-assjem ta` kwistjonijiet li huma rilevanti ghat-talba tar-referenza, il-Qorti tghid illi t-talba hija kemm frivola kif ukoll vessatorja ghall-fini tal-Art 46(3) tal-Kostituzzjoni u tal-Art 4(3) tal-Kap 319.

Ghall-fini ta` massima kjarezza, il-Qorti tishaq li l-provvediment taghha tal-lum m`ghandu bl-ebda mod jitqies minn hadd bhala li b`xi mod jincidi fuq il-mertu tal-appell innifsu li ghad irid jigi trattat u eventwalment deciz.

Provvediment

Ghar-ragunijiet kollha premessi, il-Qorti qeghda tichad it-talba tal-appellant kif dedotta fir-rikors tieghu tal-20 ta` Awissu 2019 billi tqisha kemm frivola kif ukoll vessatorja ghall-finijiet u effetti kollha tal-Art 46(3) tal-Kostituzzjoni u tal-Art 4(3) tal-Kap 319.

(ft) Imhallfin

Vera Kopja

Deputat Registratur